

## IL-QIMA LEJN SANTA KATERINA, V. u M.

### fir-Rabat ta' Ghawdex

mill-Kan. Dun Nikol Vella Apap

#### Il-Qima Bikrija Lejn Santa Katerina fil-Gzejjer ta' Malta u Ghawdex

Il-qima lejn Santa Katerina diġà kienet teżisti sewwa fl-1436 meta tnaqx il "Cappelle" jew żewġ parroċċi msemmija fil-"Quinterniolus pro concordia taxarum" magħmulin f' dik is-sena b' armar ta' l-Isqof Senatore de Mello kienu meqjuma lilha. Dawn kienu dawk taż-Żurrieq u taż-Żejtun gruppi ta' rħula. L-art madwar il-knisja taż-Żejtun kienet parti mil-prebenda tal-Kantur tal-Kapitlu tal-Katidral u kienet magħrufa bhala l-"praebeude Sanctae Catherinae". Fl-aħħar żminijiet medjevali l-ikonografija tal-qaddisa turi tixrid u saħħa fil-kult.

F'nofs is-seklu sittax, Katerina ta' Alessandria kient waħda mill-qaddisin importanti ta' Malta. Fis-sena 1575 id-Delegat Apostoliku u Inkiżitur Mgr Pietru Dusina invista 414-il knisja mxerrdin ma' Malta u Ghawdex. Lil Santa Katerina għaddewha biss fil-knejjes dawk tal-Madonna u ta' San Nikola. Santa Katerina kellha 16-il kappella inklużi taż-Żejtun u taż-Żurrieq (1).

#### Fil-Knisja Katidrali

Il-Qaddisa Verġni u Martri ta' Lixandra sabet ukoll qima bikrija fil-Knisja Katidrali ta' Ghawdex. Hekk naqraw dwar dan li "Fl-aħħar, fis-7 ta' Jannar tas-sena 1543 tissemma 'l-Kappella' jew 'Bażilika' dedikata lil Santa Katerina li kienet għadha kemm inbniet mill-Manjifiku Ġanni Castelletti ma' ġenb il-knisja l-kbira tal-belt u l-Gżira ta' Ghawdex. Hekk nistgħu ngħidu li nafu b'din il-knisja Matrici ta' Ghawdex kellha maħsuba għaliha, qabel ma ġew it-Torok fis-sena 1551, ta' l-anqas erba' kappelli b'kollox – dan biss sa fejn nafu ahna – jiġifieri dawk tal-familja Navarra, iddedikata lill-Madonna ta' Loretu, dik tal-familja ta' Pontremoli, dik ta' Monpalao, u l-aħħar waħda dik ta' Castelletti dedikata lil Santa Katerina.

Din li jinbnew kappelli magħquda jew imissu ma' xi knisja oħra fis-sinjura li qed insemmu ma kinitx xi haġa li ġrat biss madwar din il-Matrici ta' Ghawdex. Kien hemm f'din l-istess Gżira u fir-Rabat innifsu knisja oħra parrokkjali li kellha kappella oħra dedikata lil Santa Katerina tmiss magħha" (2). "Kienet mibnija minn Giovanni Castelletta li waqqaf fondazzjoni fil-ġimgħa 'in perpetuum' ta' żewġ quddisiet, it-Tnejn u l-Ġimgħa, għal maħfra tad-dnubiet tiegħu u ta' martu u ta' missirijietu u ta' dawk li jiġu minnhom. Kellhom jiġu celebrati mill-qassisin Leonardus Dallo u Katalus de Rigio u wara mewthom minn żewġ qassisin oħra. Din il-Kappella giet mibnija hdejn "Apud Majorem Ecclesiam" biex turi li kienet indipendenti magħquda mal-knisja bieb minn ġewwa. Dan it-tip ta' kappelli hdejn xulxin kien komuni fil-knejjes Maltin tas-seklu sittax. Din il-kappella probabli kienet imharbta fl-1551 minn Sinam Baxa meta haġat għal Ghawdex u harbtu u hafna Ghawdxin ġew meħuda fil-jasar. Setgħet giet kollha mharbta għax fl-1575 il-kappella ta' Santa Katerina kienet "a parte sisnisra altaris majoris" jew fuq ix-xellug ta' l-altar maġġur ġewwa l-knisja ta' l-Assunzzjoni. Kellha dhul fis-sena ta' 20 tari minn biċċa għalqa f'Marsalforn u r-rettur tagħha kien Nicola Giovanni Castelletti. Fiha kienet issir quddiesa kull hmistax u fil-festa ta' Santa Katerina. Fis-sena 1598 kien iddeskriviha bhala "Cappella sine altare" – kappella mingħajr altar. Antonio Attard gie mitlub biex jagħti r-rendikont tal-pisijiet u l-fundazzjonijiet. Wieġeb li kienet magħrufa bhala

l-kappella ta' Castelletta u li jieh u hsiebha huwa, Giovanni Francesco Castelletta li ghex fl-Imdina. Wiritha minn hu Nicola Giovanni u gawda l-interessi ta' 20 tari minn art f'Marsalforn. Kienet amministrata mill-qassis Don Pino Pontremoli li ma jssodisfax l-obbligi għaliex skond it-testment ta' hu Don Angelo (li wiegħed li jagħmiha għall-bżonnijiet tiegħu) kien barra mill-Gżira" (3).

### Fil-Bażilika-Kollegġjata ta' San Ġorġ

Qabel ma nbriet il-Bażilika tal-lum (1672-1678) kien hemm kappella meqjuma lil Santa Katerina. "Fit-testment ta' Lauroencius Bonanno tat-12 ta' Novembru, 1539, insibu lil Don Laurentius Laezo u s-successuri tiegħu ntrabtu li għal dejjem jagħmlu quddiesa kull nhar ta' Sibt fil-Knisja ta' Santa Katerina magħquda mal-Knisja ta' San Ġorġ tar-Rabat ta' Ghawdex bhala tiffhir lil Santa Katerina (4).

Dwar l-altar ta' Santa Katerina fil-Knisja Bażilika ta' San Ġorġ naqraw: "Ir-raba' wieħed iġib l-isem ta' Santa Katerina u hu miżmum mill-Massara. F'dan l-altar ġew poġġuti l-pizijiet li kien hemm fuq il-kappella ta' l-istess qaddisa li kienet tinsab fiz-zuntier tar-Rabat". Dan it-tagħrif insibuh fl-Atti tan-Nutar Tumas Debono, 11 ta' Settembru, 1647 (5).

Il-Kappella ta' Santa Katerina ġiet imsemmija wkoll fir-rapport tal-Visita tas-sena 1598 meta kellha altar b'tarġa tal-ġebel, tazza, terħa, żewġ gandleri ta' l-injam, purtiera u pittura ta' Santa Katerina (6).

### Il-Kwadru Prezenti ta' Santa Katerina fil-Bażilika

"L-ewwel artal fuq il-lemin ta' min jidhol mill-bieb il-kbir tal-Bażilika, huwa dedikat lill-egħrusija ta' Santa Katerina ta' Lixandra mal-Bambin Ġesù, li qiegħed f'hoġor il-Madonna. Ġesù jidher qiegħed jagħti ċ-ċurkett lill-Qaddisa. L-ideja ta' dan il-kwadru, ix-xbiha principali, mdawrin minn hames anġli u żewġ puttini taġhti lemħa sewwa lil Santa Katerina ta' Mattia Preti titular tal-Kappella tal-Kavallieri Taljani fil-Kon-Katidral ta' San Ġwann. Biss fil-waqt li f'Ta' San Ġwann, Santa Katerina hija fuq il-lemin ta' min iħares, u tħares lejn in-nies, f'Ta' San Ġorġ, Santa Katerina tinsab fuq ix-xellug ta' min iħares, u mgennba. Fl-ilbies u fl-ilwien huma għal kollox differenti.

Il-Kwadru huwa xogħol imfahħar shih ta' Giuseppe D'Arena, imlaqqam ir-Ruman. Dan il-kwadru ta' Santa Katerina, li huwa meqjus bhala biċċa xogħol sabiħa tpitter għall-habta ta' l-1692, iż-żmien li fih hadem hawn Malta D'Arena.

Fl-imghoddi l-bdiewa kienu jiehdu hsieb jagħmlu l-festa ta' Santa Katerina. Quddiem dan l-inkwadru kienet titqaddes quddiesa kull nhar ta' Erbgħa mill-benefikat "Ta' Rikudi" fl-inħawi tal-Kortin ta' Sannat imħolli minn Lorenzo Bonanno fl-Atti tan-Nutar Giovanni-Antonio Santorio tat-23. xi. 1549 lill-kappella f'gieħ l-istess qaddisa li kient fiċ-Ċimiterju ta' San Ġorġ (fejn il-lum hemm l-Oratorju Don Bosco). Naqraw ukoll fiż-żjara pastorali tat-23. viii. 1545 li Toni de Nasis kien halla biex jitqaddsu f'din il-knisja f'gieħ Santa Katerina, żewġ quddisiet fil-gimgha, u ohra kull hmistax, ċertu Valezio Chantar (Ciantar) halla wkoll biex



*L-Artal ta' Santa Katarina fil-bażilika ta' S. Ġorġ gewwa Victoria.*

isir l-għasar f'lejljet il-festa u quddiesa kantata f'nharha. L-artal ta' Santa Katerina huwa titlu ta' benefiċċju ta' wiehed nobbli Ricci. Fil-15. vii. 1739 giet milqugħa t-talba tal-kleru ta' San Ġorġ biex fit-30 ta' April ta' kull sena jum l-ottava ta' San Ġorġ jibda jinghad l-uffiċċju ta' Santa Katerina (7).

Mal-kwadru ta' Santa Katerina nsibu propettiva kollha skutura fil-gebel stil barokk. L-artal li huwa ta' l-irham kien gie konsagrat mill-Isqof Fra Vincenzo Labini (1780–1807) fit-22 ta' April, 1785. Lil Mons. Tes. Francesco Portelli (1886–1970) kont nisimgħu jgħid li dari kienet issir novena qabel il-festa ta' Santa Katerina. Min qiegħed jikteb jiftakar meta kien abbati fil-Bażilika kienu jsir żewġ għosrien, lejljet u nhar il-festa ta' Santa Katarina u quddiesa kantata bil-ministri u l-panigierku lill-qaddisa minn fuq il-pulptu. Il-kant fl-għosrien u fil-quddiesa kien isir "Falso Bordone". L-organista kien Dun Karm Hili li wara miet Monsinjur tal-Katidral ta' Ghawdex. L-artal kien inkun armat sabiħ hafna bir-reliwa ta' din il-qaddisa.

Taht l-artal ta' Santa Katrina nsibu wkoll il-fdal qaddis ta' San Paċifiku. Ir-ras skeletru ta' dan il-qaddis tidher imżejna b'kuruna tal-granutell (8).

### Xogħol ta' Dekorazzjoni fil-Kappella ta' Santa Katerina

Ix-xogħol taz-zokklatura ta' l-irham li huma bażi tal-kolonna tal-prospettiva ta' madwar il-kwadru ta' Santa Katerina kien beda fl-24 ta' Frar, 1969, u spiċċa fl-1 ta' Marzu ta' dik is-sena. Kien ha hsieb igibhom mill-Italja s-Sur Pawlu Pace. Pogġihom il-bajjad Ġuzeppi Gauci u l-haddiem tiegħu. Kienu saru fi żmien il-Prokuratur tal-Bażilika il-Mons. Anton Grech Vella (9).

F'Novembru tas-sena 1985, il-koppleta ta' din il-kappella giet imżejna b'erba' kwadri tal-mużajk (bħal hames koppletti l-oħra), li juru xena mill-hajja u l-martirju ta' Santa Katerina. Ix-xogħol f'din il-koppleta kien beda nhar it-Tnejn, it-18 ta' Novembru u spiċċa fl-20 ta' l-istess xahar. Il-mużajk kollu kien maħdum f'Milan. Benefattur insinji ta' din l-opra kollha tal-mużajk fil-koppletti huwa s-Sur Ġorġ Saliba mir-Rabat, Ghawdex (10).

L-induratura fil-prospettiva ta' din il-kappella kienet saret mill-artista Ghawdxi-Rabti Ġuzeppi Sagona. Ix-xogħol ta' l-induratura kien beda nhar is-Sibt, il-25 ta' Ottubru, 1986, fejn kienet lesta nhar il-ġimgħa, il-21 ta' Novembru ta' dik is-sena. Kien hallas l-induratura kollha tad-deheb ta' din il-prospettiva Dr Alexander Cachia Żammit, miż-Żejtun, Malta, illum Ambaxxatur Malti għall-Vatikan, devot kbir ta' Santa Katerina. Il-koppleta ta' din il-kappella kienet bdiet tiġi indurata f'Jannar 1989, mill-artista Ghawdxi Ġuzeppi Sagona. Ġabar il-flus għaliha l-Kan. Dun Nikol Vella Apap (11).

### Il-Kappella ta' Santa Katerina fiz-Zuntier ta' Santu Wistin

F'dan iz-zuntier irrid nahseb li l-insara ta' dari kienu jidfnu l-mejtin tagħhom il-għaliex it-tjubija tagħhom kellha tant qima kbira lejn dan iz-zuntier li, għalkemm hu żgħir, bniet fih daqqa ta' għaxar knejjes, haġa din li ma taraha mkien iehor f'pajjiżna. Ir-raba' kappella li kien hemm f'dan iċ-ċimiterju kienet dik ta' Santa Katerina. Naqraw fil-Vista ta' l-1545 li jien semmejt kemm-il darba f'dan l-artikolu, li Toni de Nasis halla biex jitqaddsu fiha żewġ quddisiet fil-ġimgħa u oħra kull hmistax (12).

### Santa Katerina tal-Qabbiesa

"Knisja ta' Santa Katerina hija magħrurfa f'Ghawdex fl-1575 fin-naha ta' "Cabeza" limiti tar-Rabat, li kienet bejn Kerċem u Santa Luċija. Kellha fondazzjoni mogħtija mis-Sur Salvatore Muscat, biex tiġi msewwija u tiġi celebrata l-festa b'quddiesa u jingħata ikel lill-foqra. Il-Knisja giet abbandunata għax ma kellhiex tiżjin u nieqsa mill-bibien ta' l-injam. Muscat gie mwissi biex ihallas hames skudi u li sa xahar jagħmel il-bibien. Jekk dan ma jagħmlux il-knisja kellha

tigi profanata u l-fondazzjoni mghoddija lill-knisja ta' l-Assunta fil-Kastel (Visitatio Dusina 232) (13).

"Dwar din il-knisja li wara t-tieni profanazzjoni tagħha fl-1657 saret tiffirma parti mill-10 kanonikati fl-1678, kienet giet profanata wkoll minn Dusina fl-1575 ... Eccl. a caret pora lignea, et ornamentis. q. porta lignea per eund. Salvum D. nus. mandavit fieri intra mensem sub poena quicque scutor, et interim persolv. obligatione in Eccl. Paroli.' (14).

Għalkemm dejjem inqas minn Malta Santa Katerina l-Martri ta' Lixandra sabet ukoll qima bikrija mill-Ghawdxin tal-qedem fil-qalba tar-Rabat li minn dejjem kien iċ-ċentru tal-ħajja fil-Gżira Ghawdxija.

## REFERENZI

1. Seraphim M. Zarb, Mario Buhagiar. St Catherine of Alexandria. Her Churches, Paintings and Stautes In the Maltese Islands. pp. 62, 63.
2. G. Wettinger. 350 Sena Kolleġġjata, etc. 1623-1973. Il-Ġrajja Bikrija tal-Matrici ta' Ghawdex 1435-1551. p.22.
3. Seraphim M. Zarb, Mario Buhagiar. St Catherine Of Alexandria, etc. pp. 186, 187.
4. G. Wettinger. 350 Sena Kolleġġjata, etc. p.22
5. Mons. Dun Ġużepp Farrugia. Ghawdex bil-Ġrajja Tiegħu. It-Tieni Ktieb, p.49.
6. Seraphim M. Zarb, Mario Buhagiar. St Catherine of Alexandria, etc. p.188.
7. John Bezzina, Il-Pittura fil-Bazilika ta' San Ġorg. pp. 7,8
8. Kan. Dun Nikol Vella Apap. Storja tal-Knisja f'Ghawdex. Ms. Vol. III pp. 77, 112.
9. Kan. Cun nikol Vella Apap. "Kronaka". Ms Vol. 2, p.6
10. L-Istess. Kronaka. Ms. Vol. 15. pp. 63, 65.
11. L-Istess. Kronaka. Ms. Vol 17. pp.71, 134. Vol. 20 p.274.
12. Mons. Dun Ġużepp Farrugia. Ghawdex Bil-Ġrajja Tiegħu. It-Tieni Ktieb. p. 116.
13. Seraphim M. Zarb, Mario Buhagiar. St Catherine of Alexandria, etc., pp. 185, 186.
14. San Ġorg. Tagħrif Storiku Dwar l-Insinj Bazilika Proto-Parrokkjali ta' San Ġorg, Ghawdex. Vol. II. Novembru 1973. p. 3.

# 4

## JAYS

**UNISEX BOUTIQUE — HATS FOR HIRE**

Prop. J. Agius

74<sup>a</sup> Our Lady of Mercy Street, Żejtun

Tel: 675853